

An Samu Muhimman Kayayyaki A Asibitin Mapa



Ambassador James Entwistle ne rike da makullan Cibiyar Bayar da Magani ta Mapa, bayan da ya yanke kyallen bude ta. A tsakiya kuma, Shugaban Karamar Hukumar Bwari ne, Peter Ushafa, da babbar darektar Gidauniyar Tabitha Cumi, Tayo Erinle. Idika Onyukwu ne ya dauko hoton.



Daga hagu zuwa dama, Chinwe Nebo ce, uwargidan ministan wutar lantarki; sai Tayo Erinle, babbar darektar Gidauniyar Tabitha Cumi; sai Jakadan Kasar Amirka, Ambassador James Entwistle, da Pam Schmall, uwargidan Jakadan; da Peter Ushafa, Shugaban Karamar hukumar Bwari, suna shirin yanke kyallen bude cibiyar shan magunguna ta Mapa.

Kwanaki uku, bayan da ya gabatar da takardun fara aikinsa, ga Shugaba Goodluck Jonathan, sabon jakadan Kasar Amirka, a Nijeriya, Ambassador James Entwistle, tare da uwargidansa, Pam Schmall, suka gudanar da aikinsu, na farko, inda suka bude Cibiyar Bayar da Magani ta Mapa, dake cikin Karamar Hukumar Bwari, ta Birnin Abuja. Bikin na ranar 29 ga watan na Nuwamba, shine aiki na farko, domin tunawa da Ranar Cutar Kanjamau ta Duniya, a bana.

Ginin cibiyar bayar da maganin ta Mapa, wani hadin gwiwa ne, tsakanin Gidauniyar Tabitha Cumi da Shirin Bayan da Tallafi na Jakadan Kasar Amirka. Jama'ar Mapa, na daga cikin wadsanda suka ci gajiyar wannan shirin na PEPFAR, su 23, a 2013. Jama'ar sun sami dolar amirka dubu 10, domin ginawa da kuma zuba kayayyaki, a cibiyar bayar da maganin.

A jawabinsa, Ambassador Entwistle ya ce, bude wannan wurin na da muhimmanci, domin sabuwar cibiyar kiwon lafiyar za ta wadata jama'a da bukatunsu.

“Ana sa ran wannan kamar asibitin za ta biya bukatu, da dama, tun daga kanan harkokin kiwon lafiya, ya zuwa duba masu juna biyu, da sauran ayyukan kiwon lafiyar da suke mayar da hankali ga rigakafin magance daukar cutar kanjaman jarirai HIV, daga mahaifansu. Dukan wannan na cikin taken wannan shekarar, game da Tunawa da Ranar Cutar Kanjamau, domin Kawar da Ita Gaba Daya,” in ji Ambassador Entwistle.

Yankin na Mapa bai da nisa da Babban Birnin Tarayya, (FTC), dake Abuja, kuma nan ake da masu dauke da cutar kanjamau, HIV, a dukan yankin babban birnin na FCT, wanda kashi 8.6, cikin 100, (fiye da kiyasin kashi 4.1, cikin 100). Kamar Hukumar Bwari, inda yankin na Mapa yake, ya fi kowane yanki yawan masu dauke da cutar ta kanjamau, HIV, a babban birnin na FCT.

Har ila yau, Ambassador Entwistle ya bayyana cewa, Majalisar Kasar Amirka, ta zartar da sabuwar doka, game da sabunta tsarin shirin na PEPFAR, da shekaru biyar nan gaba. “Wannan kuma shine karo na biyu, da ake kara fadada shekarun shirin, kuma wannan ya nuna irin kokarin da jama'ar Kasar Amirka ke yi, na tabbatar da abota da kuma kawancensu da jama'ar Nijeriya, dangane da samu albarkatu da tallafin da suke bukata, wajen rigakafi da magance cutar ta HIV/AIDS,” in ji Entwistle.

Bakin da suka halarci bikin bude karamin asibitin, sun hada da shugaban kamar hukumar Bwari, Peter Ushafa; da Chinwe Nebo, uwargidan ministan wutar lantarki; da Dokta Okey Nwanyanwu, darektan yanki na Hukumar CDC, a Nijeriya; da Tayo Erinle, babbar darektar Gidauniyar Tabita Cumi.